

విప్లవ మేధావి కామ్రేడ్ జస్వంతరావు ప్రథమ వర్ధంతి -ఆప్టున్ పరిణామాలపై సుభ

సిపిఐ(ఎం-ఎల్) కేంద్ర కార్యదర్శివర్గ సభ్యులు కా॥ జస్వంతరావుగారి ప్రథమ వర్ధంతి సందర్భంగా సిపిఐ(ఎం-ఎల్) కృష్ణాజిల్లా కమిటీ ఆధ్వర్యంలో విజయవాడలోని తరిమెల నాగిరెడ్డి భవన్‌లో 'ఆప్టున్ పరిణామాలు'పై సభ జరిగింది. పార్టీ సభ్యులు, సానుభూతిపరులు, పలువురు ప్రజాతంత్రవాదులు హాజరైన ఈ సభకు కృష్ణాజిల్లా నాయకులు కా॥ వీరబాబు అధ్యక్షత వహించారు. తన రచనలద్వారా, వివిధ వేదికలపై ఇచ్చిన ఉపన్యాసాల ద్వారా, అధ్యయన తరగతుల్లో బోధకుడుగా కా॥ జస్వంతరావు క్యాడర్‌కు రాజకీయ అవగాహన కల్పించటమనే కృషి నిర్విరామంగా సాగించారని కా॥వీరబాబు గుర్తుచేశారు. కామ్రేడ్ జస్వంతరావుకి సభ నివాళి అర్పించిన అనంతరం ప్రస్తుత ఆప్టున్ పరిణామాలపై ఏపిటిఎఫ్ రాష్ట్ర ప్రధానకార్యదర్శి పి.పాండురంగవరప్రసాదరావు విశ్లేషణాత్మక ప్రసంగం చేశారు.

భౌగోళికంగా, రాజకీయంగా ఆప్టునిస్టాన్ చాలా కీలకమైన ప్రాంతంకనుకనే సామ్రాజ్యవాద దేశాల కన్ను ఆప్టునిస్టాన్‌పై పడి ఆప్టున్ ప్రజల పాలిట పీడనగా మారిందని అన్నారు. రష్యా ప్రాబల్యాన్ని ఎదుర్కోవటానికి అమెరికా పాకిస్తాన్ సహాయంతో ఆప్టునిస్టాన్‌లో మతోన్మాదాన్ని పెంచి పోషించింది. మతోన్మాద సంస్థలకు ఆయుధాలు సమకూర్చింది. మళ్ళీ వాళ్ళను ఉగ్రవాదులుగా చూపించి ఉగ్రవాదంపై యుద్ధంచేసే హీరోలుగా తమను తాము అభివర్ణించుకుంటూ తమ సైన్యాలను అక్కడ ప్రతిష్ఠించింది అమెరికా. బాంబుదాడుల్లో సాధారణ ప్రజానీకాన్ని అనేక మందిని బలిగొంది. 20 సం॥లు అమెరికా అదుపాజ్ఞలలో వుంది ఆప్టునిస్టాన్. అమెరికా సృష్టించి, పెంచిపోషించిన తాలిబన్‌ను ఈరోజు జాతీయ, అంతర్జాతీయ మీడియా 'ముష్కరులు'గా పిలుస్తోంది. అమెరికా తన సైన్యాన్ని ఉపసంహరించుకోవటానికి సంవత్సర కాలంగా సంప్రదింపులు జరిపింది. ఈ సంప్రదింపులు ఆప్టున్ ప్రభుత్వంతో కాకుండా తాలిబాన్‌తోనే జరిపింది. వీటిని వేటిని ఏ మీడియా కూడా చెప్పట్లేదు. 2001లోని తాలిబాన్, ఈనాటి తాలిబన్ మధ్య చాలా పరిణామాలున్నాయి. మతం పేరుతో అల్లకల్లోలాన్ని సృష్టించడానికి ప్రతీకగా ఆనాటి తాలిబన్ వుంది. నేడు అధికారంలోకి వచ్చిన తర్వాత అనేక విషయాలపై వారి ప్రకటలు గతానికి పూర్తి భిన్నంగా వున్నాయి. అయితే అప్పుడే అది ప్రజాస్వామిక ప్రభుత్వమని అనలేమని, తాము ప్రకటించిన విధంగా తాలిబన్లు వుంటారా లేదా అనేది వేచి చూడాల్సిందేనని ఆయన అన్నారు. అమెరికా తన సైన్యాలను ఉపసంహరించుకుంటున్నంత మాత్రాన ఆ దేశంపై దాని అదుపుపోయిందని అనుకోలేమని, అమెరికా చరిత్ర తెలిసిన ఎవరికైనా ఈ చర్య వ్యూహాత్మకమైనదేనని అర్థం చేసుకోవటం కష్టం కాదన్నారు.

జనసాహితి రాష్ట్రఅధ్యక్షులు దివికుమార్ మాట్లాడుతూ సుదీర్ఘ యుద్ధాల తర్వాత, లక్షలాదిమంది సాధారణ పౌరుల మరణాల తర్వాత ఆప్టున్లు శాంతిని కోరుకుంటున్నారు. ప్రపంచ ప్రజానీకమంతా శాంతిని కోరుకుంటోంది. కేవలం దోపిడీదారులు మాత్రమే బెంబేలెత్తుతూ దానినే మీడియా ద్వారా ప్రచారం చేస్తున్నారు. తమ స్వార్థ ప్రయోజనాలను కప్పిపుచ్చుతూ అమెరికా నాయకత్వంలో సామ్రాజ్యవాద దేశాలు టెర్రరిజంపై యుద్ధం, రెండు సంస్కృతుల మధ్యపోరాటం అని ప్రచారాన్ని లంకించుకున్నాయి. తమ ప్రయోజనాలకు వ్యూహాత్మకమైన భౌగోళిక ప్రాంతం కావటం వల్లనే ఆప్టునిస్టాన్‌పై సామ్రాజ్యవాదులు పట్టు బిగించారు. ఇప్పుడు కూడా అమెరికా పూర్తిగా వెనుకంజవేసిందనటానికి లేదు. ఒక దేశాన్ని ఎవరు పరిపాలించాలనేది నిర్ణయించుకోవాల్సింది అంతిమంగా ఆ దేశ ప్రజలే. అది ఏవిధమైన ప్రభుత్వమనేది ఆ దేశ పౌరుల చైతన్యంపై ఆధారపడి వుంటుందని దివికుమార్ తన ప్రసంగాన్ని ముగించారు.

★★★★★